

τοιαῦτ' ἀπῆύρω τοῦ φιλανθρώπου τρόπου.
 θεὸς θεῶν γὰρ οὐχ ὑποπτήσων χόλον
 30 βροτοῖσι τιμὰς ὅπασας πέρα δίκης.
 ἀνθ' ὧν ἀτερπῆ τήνδε φρουρήσεις πέτραν,
 ὀρθοστάδην, ἄϋπνος, οὐ κάμπτων γόνυ·
 πολλοὺς δ' ὀδυρμούς καὶ γόους ἀνώφελεῖς
 φθέγγει· Διὸς γὰρ δυσπαραίτητοι φρένες·
 35 ἅπας δὲ τραχὺς ὅστις ἂν νέον κρατῆ.

ΚΡΑΤΟΣ.

εἶεν, τί μέλλεις καὶ κατοικτίζει μάτην;
 τί τὸν θεοῖς ἔχθιστον οὐ στυγεῖς θεόν,
 ὅστις τὸ σὸν θνητοῖσι προὔδωκεν γέρας;

ΗΦΑΙΣΤΟΣ.

τὸ ξυγγενές τοι δεινὸν ἢ θ' ὀμιλία.

ΚΡΑΤΟΣ.

40 ξύμφημ', ἀνηκουστὲῖν δὲ τῶν πατρὸς λόγων
 οἶόν τε πῶς; οὐ τοῦτο δειμαίνεις πλέον;

ΗΦΑΙΣΤΟΣ.

αἰεὶ γε δὴ νηλῆς σὺ καὶ θράσους πλέως.

ΚΡΑΤΟΣ.

ἄκος γὰρ οὐδὲν τόνδε θρηνεῖσθαι· σὺ δὲ
 τὰ μηδὲν ὠφελοῦντα μὴ πόνει μάτην.

ΗΦΑΙΣΤΟΣ.

45 ὦ πολλὰ μισηθεῖσα χειρωναξία.

ΚΡΑΤΟΣ.

τί νιν στυγεῖς; πόνων γὰρ ὡς ἀπλῶ λόγῳ
 τῶν νῦν παρόντων οὐδὲν αἰτία τέχνη.

ΗΦΑΙΣΤΟΣ.

ἔμπας τις αὐτὴν ἄλλος ὠφελεν λαχεῖν.

ΚΡΑΤΟΣ.

ἅπαντ' ἐπράχθη πλήν θεοῖσι κοιρανεῖν.
 50 ἐλεύθερος γὰρ οὐτίς ἐστὶ πλήν Διός.

ΗΦΑΙΣΤΟΣ.

ἔγνωκα τοῖσδε κούδεν ἀντειπεῖν ἔχω.

ΚΡΑΤΟΣ.

οὔκουν ἐπείξει δεσμὰ τῶδε περιβαλεῖν,
 ὡς μή σ' ἐλινύοντα προσδερχθῆ πατῆρ;